

- गृह मंत्री अमित शाह ने कहा है कि तीन आपराधिक कानून देश में आधुनिक न्याय प्रणाली का नेतृत्व करेंगे।
- द्वीपसमूह में तीन नए आपराधिक कानून को लागू करने और इसे और उपयोगी बनाने के लिए ई-एफ आई आर पंजीकरण और ऑनलाइन गुमशुदा व्यक्ति पंजीकरण मॉड्यूल विकसित किया गया है।
- केंद्र सरकार ने राष्ट्रीय परीक्षा एजेंसी-एनटीए में मजबूत तंत्र विकसित करने के लिए विद्यार्थियों और अभिभावकों से सुझाव और प्रतिक्रिया मांगी हैं।
- स्वास्थ्य विभाग द्वारा द्वीपसमूह में डायरिया रोको अभियान चलाया जा रहा है।
- आत्महत्या जैसी प्रवृत्ति को रोकने के लिए जन-मानस में चेतना उत्पन्न करने के उद्देश्य से कार्यक्रम आयोजित किया गया।

<><><><><><><>

गृह मंत्री अमित शाह ने कहा है कि तीन आपराधिक कानून देश में आधुनिक न्याय प्रणाली का नेतृत्व करेंगे। उन्होंने कहा कि आपराधिक न्याय प्रणाली अब पूरी तरह से 'स्वदेशी' है और आजादी के बाद भारतीय लोकाचार में अंतर्निहित है। श्री शाह कल नई दिल्ली में तीन आपराधिक कानूनों के बारे में जानकारी दे रहे थे। उन्होंने कहा कि नए कानून त्वरित न्याय और पीड़ितों के अधिकार सुनिश्चित करेंगे। गृह मंत्री ने कहा कि इससे पहले, केवल पुलिस के अधिकारों की रक्षा की जाती थी, लेकिन अब पीड़ितों और शिकायतकर्ताओं के अधिकारों की भी रक्षा होगी। गृह मंत्री ने कहा कि सरकार ने देश विरोधी गतिविधि के खिलाफ नए प्रावधानों के साथ राजद्रोह कानून को समाप्त कर दिया है। गृहमंत्री ने बताया कि सामूहिक दुष्कर्म जैसे जघन्य अपराध के लिए अब बीस वर्ष की कैद या आजीवन कारावास की सजा होगी। उन्होंने कहा कि नाबालिग से दुष्कर्म के लिए मौत की सजा दी जाएगी। श्री शाह ने बताया कि नए कानूनों में पीड़िता के बयान उसके घर पर महिला अधिकारियों और उसके अपने परिवार की उपस्थिति में दर्ज कराने का भी प्रावधान है। श्री शाह ने बताया कि नए कानूनों में भीड़ की हिंसा के विरुद्ध भी प्रावधान हैं।

<><><><><><><>

द्वीपसमूह में तीन नए आपराधिक कानून को लागू करने और इसे और उपयोगी बनाने के लिए ई-एफ आई आर पंजीकरण और ऑनलाइन गुमशुदा व्यक्ति पंजीकरण मॉड्यूल विकसित किया गया है। मुख्य सचिव केशव चन्द्र ने कल पोर्ट ब्लेयर में टैगोर राजकीय शिक्षा महाविद्यालय में पुलिस विभाग की ओर से आयोजित नए कानून का उदय नामक कार्यक्रम के अवसर पर इसका उद्घाटन किया। ये मॉड्यूल एफ आई आर दर्ज करने की प्रक्रिया को सुनिश्चित करने के लिए डिजाइन की गई एक डिजिटल पहल है, जिससे ये जनता के लिए अधिक सुलभ और कुशल बन सके। इस अवसर पर मुख्य सचिव ने पुलिस विभाग की ओर से तीन नए कानूनों को दर्शाती एक सूचनात्मक पॉम्प्लेट भी जारी किया, ताकि ये समाज के हर वर्ग तक पहुंच सके और लोगों को नए कानूनों के बारे में जानकारी मिल सके। कार्यक्रम में पुलिस महानिदेशक देवेश चन्द्र श्रीवास्तव ने इन कानूनों की जानकारी दी। लघु नाटिका का मंचन भी किया गया। निकोबार जिला पुलिस की ओर से भी कच्छाल, कैम्पबेल बे, ननकौड़ी, कार निकोबार जैसे क्षेत्रों में कार्यक्रम आयोजित कर लोगों को इसके बारे में जानकारी दी गई। मध्योत्तर अंडमान जिले में भी सभी पुलिस थानों में कार्यक्रम आयोजित किए गए।

<><><><><><><>

केंद्र सरकार ने राष्ट्रीय परीक्षा एजेंसी-एनटीए में मजबूत तंत्र विकसित करने के लिए विद्यार्थियों और अभिभावकों से सुझाव और प्रतिक्रिया मांगी हैं। सूचना और प्रसारण मंत्रालय ने सोशल मीडिया पोस्ट में कहा है कि डॉ. के. राधाकृष्णन की अध्यक्षता में गठित उच्च स्तरीय समिति ने विद्यार्थियों और अभिभावकों से परीक्षा प्रक्रिया और डेटा सुरक्षा प्रोटोकॉल में सुधार तथा राष्ट्रीय परीक्षा एजेंसी की संरचना तथा कार्यप्रणाली पर सुझाव और विचार मांगे हैं। ये सुझाव सात जुलाई तक भेजे जा सकते हैं।

स्वास्थ्य विभाग द्वारा द्वीपसमूह में डायरिया रोकने अभियान चलाया जा रहा है। इक्कीस अगस्त तक चलने वाले इस अभियान का उद्देश्य डायरिया के कारण बच्चों की मौत को रोका जा सके। दो महीने तक चलने वाले अभियान के दौरान पांच वर्ष से कम आयु वर्ग के बच्चों को ओ आर एस और जिंक की दवा उपलब्ध कराई जाएगी। सफाई पर विशेष ध्यान दिया जाएगा और डायरिया के शिकार बच्चों का उचित उपचार हो, इस पर ध्यान केन्द्रित किया जाएगा।

स्वास्थ्य से जुड़े विभिन्न विषयों पर जागरूकता उत्पन्न करने के लिए पिछले दिनों आंगनवाड़ी कार्यकर्ताओं, ए एन एम और स्वास्थ्य विभाग के कर्मियों के लिए जागरूकता कार्यक्रम आयोजित किया गया। डिगलीपुर के सामुदायिक स्वास्थ्य केन्द्र और आई सी डी एस परियोजना ग्रामीण के सहयोग से आयोजित इस कार्यक्रम में बाल रोग विशेषज्ञ डॉ. कुमार गौरव ने बच्चों के पोषाहार के महत्व पर जानकारी दी। बाल विकास परियोजना अधिकारी इंदिरा देवी ने कृपोषण से बचने के लिए उचित पोषाहार पर अपने विचार रखे।

अंडमान निकोबार एड्स नियंत्रण सोसाइटी की ओर से पिछले दिनों आयुष अस्पताल जंगलीघाट के सम्मेलन कक्ष में प्रशिक्षण कार्यक्रम का आयोजन किया गया। स्वास्थ्य सेवा निदेशक डॉ. सूजा एन्थोनी ने इसका उद्घाटन किया। अपने संबोधन में उन्होंने कहा कि एड्स जैसी घातक बीमारी के बारे में जागरूकता उत्पन्न करने के लिए कई कार्यक्रम आयोजित किए जा रहे हैं, लेकिन अब भी हर वर्ष होने वाले नए बदलाव के बारे में लोगों को अवगत कराना और खुद भी इसकी जानकारी रखना जरूरी है। सोसाइटी के परियोजना निदेशक डॉ. सुब्राता साह ने प्रशिक्षण के उद्देश्य पर प्रकाश डाला।

आत्महत्या जैसी प्रवृत्ति को रोकने के लिए जन-मानस में चेतना उत्पन्न करने के उद्देश्य से हाल ही में हैडो वार्ड नम्बर एक में कार्यक्रम आयोजित किया गया। इस अवसर पर दक्षिण अंडमान जिला पुलिस अधीक्षक निहारिका भट्ट मुख्य अतिथि थी। कार्यक्रम में मुख्य अतिथि के अलावा डॉ. मितेश बिहारी और चाथम थाना प्रभारी रशीदा ने मानसिक स्वास्थ्य पर जागरूकता उत्पन्न करने के महत्व पर अपने विचार रखे, ताकि समुदाय के सहयोग से आत्महत्या जैसी प्रवृत्ति को रोका जा सके। पुलिस अधीक्षक ने मानसिक चुनौतियों का सामना कर रहे लोगों के लिए खुली चर्चा पर जोर दिया, ताकि बातचीत के माध्यम से उनके अंदर मौजूद नकारात्मकता की भावना को दूर किया जा सके।

अंडमान आदिम जनजाति विकास समिति में इंजन डिंगी हेल्पर के पद के लिए अस्थाई रूप से चुने गए सभी उम्मीदवारों की तैराकी परीक्षा ली जाएगी। इस तैराकी परीक्षा के लिए उम्मीदवारों को सात जुलाई को सुबह छः बजे तक नेताजी स्टेडियम के स्वीमिंग पुल में उपस्थित रहने को कहा गया है। उम्मीदवारों को अपने मूल दस्तावेज और प्रवेश पत्र साथ लाने होंगे।

उधर, आई सी डी एस फरारगंज परियोजना के तहत विभिन्न आंगनवाड़ी केन्द्रों के लिए मानदेय के आधार पर चुने गए आंगनवाड़ी कार्यकर्ता और आंगनवाड़ी सहायक की सूची सीडी पी ओ फरारगंज के सूचना पट्ट पर दर्शा दी गई है। उम्मीदवारों को अपने नियुक्ति पत्र प्राप्त करने को कहा गया है।

<><><><><><><>

पोर्ट ब्लेयर के राष्ट्रीय प्रतिदर्श सर्वेक्षण कार्यालय की ओर से अठ्ठारहवां राष्ट्रीय सांख्यिकीय दिवस मनाया गया। वरिष्ठ सांख्यिकीय अधिकारी एवं कार्यालय प्रमुख ए. अब्दुल रहमान ने अपने संबोधन में कहा कि इस दिन का उद्देश्य योजना और नीति निर्माण में डेटा संचालित निर्णय लेने के महत्व के बारे में भारत के नागरिकों के बीच जागरूकता पैदा करना है। कनिष्ठ सांख्यिकीय अधिकारी अंजन डुंगडुंग ने इस वर्ष की थीम “निर्णय लेने के लिए डेटा का उपयोग” पर एक पत्र प्रस्तुत किया, जिसके बाद प्रश्नोत्तरी प्रतियोगिता हुई।

<><><><><><><>

अंडमान निकोबार चेस एसोसिएशन और आंध्रा एसोसिएशन के संयुक्त तत्वावधान में आयोजित मोहन राव मेमोरियल चेस टूर्नामेंट सम्पन्न हो गया है। आर. कस्तुरी बाई को टूर्नामेंट का विजेता घोषित किया गया। जे एस विराट को दूसरा, ई. विशाल खन्ना को तीसरा स्थान मिला। विभिन्न आयु वर्ग के लड़के और लड़कियों के लिए भी टूर्नामेंट का आयोजन किया गया और उन्हें भी पुरस्कृत किया गया।

<><><><><><><>